

NEWS BULLETIN
ALL INDIA RADIO, GUWAHATI
0000000000

Date : 24-04-2018

Time : 1845 hrs

Assamese Evening Bulletin
HEADLINES

- ১। সমগ্ৰ দেশৰ লগতে আজি অসমতো ৰাষ্ট্ৰীয় পঞ্চায়ত দিৱস পালন। চৰকাৰে গাঁওসমূহৰ বিকাশৰ বাবে অবিৰতভাৱে কাম কৰি আছে বুলি প্ৰধানমন্ত্ৰী নৰেন্দ্ৰ মোদীৰ মন্তব্য।
- ২। কাইলৈৰ পৰা তিনিদিনীয়া কাৰ্যসূচীৰ পঞ্চদশ বিত্ত আয়োগৰ অসম ভ্ৰমণ
- ৩। অসমকে ধৰি উত্তৰ-পূৰ্বাঞ্চলৰ বিভিন্ন ঠাইত আজি পুৱা এটা মজলীয়াধৰণৰ ভূমিকম্পৰ জোকাৰণি।
- ৪। যাত্ৰীৰ বৰ্ধিত ভিৰৰ প্ৰতি লক্ষ্য ৰাখি মুৰ্কংচেলেক আৰু উত্তৰ লখিমপুৰৰ মাজত এখন বিশেষ ৰে'লগাড়ী চলাবলৈ উত্তৰ-পূব সীমান্ত ৰে'লৱেৰ সিদ্ধান্ত।

আৰু

- ৫। মুম্বাইৰ ৰাংখেড়ে ষ্টেডিয়ামত আজি মুম্বাই ইণ্ডিয়ানছ আৰু ছানৰাইজাৰ্ছ হায়দৰাবাদৰ মাজত আই পি এল ক্ৰিকেট প্ৰতিযোগিতাৰ খেল।

0000000000

সমগ্ৰ দেশতে আজি বিস্তৃত কাৰ্যসূচীৰে ৰাষ্ট্ৰীয় পঞ্চায়তী ৰাজ দিৱস পালন কৰা হৈছে। প্ৰধানমন্ত্ৰী নৰেন্দ্ৰ মোদীয়ে ৰাষ্ট্ৰীয় পঞ্চায়তী ৰাজ দিৱস উপলক্ষে আজি মধ্যপ্ৰদেশৰ মান্দলা জিলাত ৰাষ্ট্ৰীয় গ্ৰাম স্বৰাজ অভিযানৰ শুভাৰম্ভ কৰে। এই উপলক্ষে শ্ৰীমোদীয়ে পঞ্চায়তৰ প্ৰতিনিধিসকলক সন্মোখন কৰি কয় যে চৰকাৰে গাঁওসমূহৰ বিকাশৰ বাবে অবিৰতভাৱে কাম কৰি আছে। গাঁওসমূহৰ পৰিৱৰ্তনৰ জৰিয়তেহে দেশৰ পৰিৱৰ্তন সম্ভৱ হ'ব বুলি প্ৰধানমন্ত্ৰীয়ে মন্তব্য কৰে।

অসমতো আজি ৰাষ্ট্ৰীয় পঞ্চায়ত দিৱস বিভিন্ন কাৰ্যসূচীৰে পালন কৰা হয়। ৰাজ্য চৰকাৰৰ উদ্যোগত আজি ৰাজ্যখনত ৰূপায়ন কৰা পঞ্চায়তৰ ধবজাবাহী কাৰ্যসূচীসমূহৰ প্ৰতিফলন ঘটাই পঞ্চায়তী ৰাজ ব্যৱস্থাৰ অধিক উন্নীতকৰণৰ বাবে বিভিন্ন কাৰ্যসূচী গ্ৰহণ কৰা হয়। এই উপলক্ষে চকুৰাখনাত আয়োজিত বিশেষ গাঁওসভাত অংশগ্ৰহণ কৰি পঞ্চায়ত আৰু গ্রামোন্নয়ন মন্ত্ৰী নব কুমাৰ দলেই ৰাজ্যখনৰ গ্ৰামাঞ্চলৰ সৰ্বাংগীন উন্নয়নৰ বাবে পঞ্চায়ত আৰু গ্ৰামোন্নয়ন বিভাগে গ্ৰহণ কৰা আঁচনিসমূহৰ ফলপ্ৰসূ ৰূপায়নৰ বাবে পূৰ্ণ প্ৰচেষ্টা অব্যাহত ৰখা হৈছে বুলি প্ৰকাশ কৰিছে। এই ক্ষেত্ৰত তেওঁ ৰাজ্যখনৰ গ্ৰাম্য অঞ্চলৰ ৰাইজৰ সজাগতা, সহযোগিতা আৰু সক্ৰিয় অংশগ্ৰহণৰ দ্বাৰা এই আঁচনিসমূহ সঠিকৰূপত ৰূপায়ন কৰিব পৰা যাব বুলি আশা প্ৰকাশ কৰে। দিৱসৰ লগত সংগতি ৰাখি যোৰহাট জিলাৰ বিভিন্ন পঞ্চায়তত বিশেষ গাঁও সভা অনুষ্ঠিত কৰা হয়। এই উপলক্ষ্যে জিলাখনৰ বাগচুং উন্নয়ন খণ্ডৰ অধীনৰ ৪৯ নম্বৰ মধ্য নামনি চৰাইবাহী গাঁও পঞ্চায়তৰ

উদ্যোগত আয়োজিত গাঁও সভাত চৰকাৰে গ্রামাঞ্চলৰ উন্নয়নৰ বাবে গ্ৰহণ কৰা আঁচনিসমূহৰ বিষয়ে ৰাইজক অৱগত কৰোৱা হয়।

ধেমাজিতো ৬৫ খন গাঁও পঞ্চায়তত বিশেষ গাঁও সভাৰ আয়োজন কৰি চৰকাৰৰ কল্যাণকামী আঁচনিসমূহৰ বিষয়ে ৰাইজক অৱগত কৰোৱা হয়।

পঞ্চায়তী ৰাজ দিৱস উপলক্ষ্যে দৰং জিলাৰ সকলোবোৰ গাঁও পঞ্চায়তে বিশেষ গাঁও সভা অনুষ্ঠিত কৰা হয়। এই উপলক্ষ্যে সাংসদ ৰমেন ডেকাই আওলাচৌকা আৰু উপছপাৰাৰ গাঁও সভা তথা বিধায়ক গুৰুজ্যোতি দাসে আওলাচৌকাৰ এখন গাঁও সভাত অংশগ্ৰহণ কৰে।

কামৰূপ জিলাৰ বিভিন্ন পঞ্চায়ততো আজি বিশেষ গাঁও সভাৰ অনুষ্ঠিত হয়। এই উপলক্ষ্যে ৰঙিয়াৰ ১৩ নম্বৰ বৈদ্যগড় গাঁও পঞ্চায়তত আয়োজিত বিশেষ গাঁও সভাত বিধায়ক ভৱেশ কলিতা উপস্থিত থাকে।

বঙাইগাঁও জিলাৰ পঞ্চায়তসমূহতো আজি ৰাষ্ট্ৰীয় পঞ্চায়তী ৰাজ দিৱস উপলক্ষে সমদল, প্ৰভাত ফেৰী, বৃক্ষ ৰোপণ আদি কাৰ্যসূচী ৰূপায়ণ কৰা হয়।

নাগালেণ্ডৰ কহিমাতো এই উপলক্ষ্যে ৰাজ্যিক ভিত্তিত এখন সন্মিলনৰ আয়োজন কৰা হয়। এই উপলক্ষ্যে দিয়া ভাষণ প্ৰসংগত নাগালেণ্ডৰ মুখ্যমন্ত্ৰী নেফিউ ৰিঅ' কয় যে ৰাজ্যখনে তিনি তৰপীয়া পঞ্চায়তী ৰাজ ব্যৱস্থা গ্ৰহণ নকৰিলেও যোৱা চাৰিটা দশক জুৰি ৰাজ্যখনত নাগালেণ্ড গাঁও বিকাশ পৰিষদে স্থানীয় স্বায়ত্ত শাসনৰ ক্ষেত্ৰত আৰ্হি হিচাপে কাম কৰি আহিছে।

০০০০০০০০০

পঞ্চদশ বিত্তীয় আয়োগে কাইলৈৰ পৰা তিনিদিনীয়া কাৰ্যসূচীৰে অসম ভ্ৰমণ কৰিব। আয়োগৰ অধ্যক্ষ এন কে সিঙৰ নেতৃত্বত অহা দলটোৱে অসমৰ বিত্তীয় পৰিস্থিতিৰ পৰ্যালোচনা কৰাৰ লগতে আৰ্থ-সামাজিক ক্ষেত্ৰৰ উন্নয়নৰ দিশত অসমে সন্মুখীন হোৱা প্ৰত্যাহ্বানসমূহ আৰু এইক্ষেত্ৰত হাতত লোৱা ব্যৱস্থাসমূহৰ বিষয়েও বুজ ল'ব। দলটোৰ অন্যান্য সদস্যসকল হ'ল শক্তিকান্ত দাস, ড° অক্ষয় সিং, ড° অশোক লাহিড়ী, ড° ৰমেশ চান্দ আৰু আয়োগৰ সচিব অৰবিন্দ মেহতা। দলটোৱে মুখ্যমন্ত্ৰী সৰ্বানন্দ সোণোৱাল, তেওঁৰ মন্ত্ৰীসভাৰ সদস্যসকল আৰু ৰাজ্যখনৰ অন্যান্য বিষয়াসকলৰ সৈতেও বৈঠকত মিলিত হ'ব। অসমৰ বিত্ত বিভাগে ৰাজ্যখনৰ বিত্তীয় পৰিস্থিতিৰ বিষয়ে সবিশেষ দলটোৰ আগত দাঙি ধৰিব। বিত্ত আয়োগৰ দলটোৱে ৰাজ্যখনৰ বিভিন্ন ৰাজনৈতিক দল, স্বায়ত্ত শাসিত পৰিষদৰ প্ৰতিনিধি, ব্যৱসায় আৰু বাণিজ্য ক্ষেত্ৰৰ লোক, ভাৰতীয় চাহ সন্থাৰ প্ৰতিনিধিকে ধৰি বিভিন্ন দল-সংগঠনৰ লগত আলোচনাত মিলিত হ'ব। দলটোৱে নগৰীয়া স্থানীয় নিকায় আৰু পঞ্চায়তৰ প্ৰতিনিধিসকলৰ সৈতেও মত বিনিময় কৰিব।

০০০০০০০০০

ৰাজ্যপাল অধ্যাপক জগদীশ মুখীয়ে স্কাউট আৰু গাইডসকলক দেশৰ অখণ্ডতা আৰু ভাতৃত্ববোধ ৰক্ষাৰ ক্ষেত্ৰত নিজকে নিয়োজিত কৰি দেশ নিৰ্মাণত বৰঙণি আগবঢ়াবলৈ আহ্বান জনাইছে। আজি গুৱাহাটীত ভাৰত স্কাউট গাইডৰ ৰাজ্য পুৰস্কাৰ বাঁটা প্ৰদান অনুষ্ঠানত ভাষণ দি ৰাজ্যপালগৰাকীয়ে এইদৰে কয়। এই বাঁটাই স্কাউট গাইডসকলক নিজৰ সামৰ্থ অনুভৱ কৰি কাম কৰি যাবলৈ অনুপ্রাণিত কৰিব। ৰাজ্যপালগৰাকীয়ে লগতে ভাৰত স্কাউট আৰু গাইডৰ কাৰ্যকৰ্তা সকলকো ধন্যবাদ জ্ঞাপন কৰে। অনুষ্ঠানত ৰাজ্যৰ ৩৫১ গৰাকী স্কাউট আৰু গাইডক মানপত্ৰ প্ৰদান কৰা হয়।

000000000

গুৱাহাটীকে ধৰি অসমৰ বিভিন্ন ঠাইত আজি পুৱা প্ৰায় ৯ বাজি ৪২ মিনিটত এটা মজলীয়া ধৰণৰ ভূমিকম্পৰ জোকাৰণি অনুভূত হয়। বিখটাৰ স্কেলত ভূমিকম্পটোৰ প্ৰাবল্য ৫ দশমিক ৫ আছিল। ভূমিকম্পটোৰ অভিকেন্দ্ৰ ভাৰত-ম্যানমাৰৰ সীমান্ত বুলি জানিব পৰা গৈছে। উত্তৰ-পূৰ্বাঞ্চলৰ বিভিন্ন ৰাজ্যতো ভূমিকম্পটোৰ জোকাৰণি অনুভূত হয়। ভূমিকম্পটোৰ ফলত ধন-জনৰ কোনো ক্ষয়-ক্ষতিৰ বাতৰি পোৱা হোৱা নাই।

000000000

যাত্ৰীৰ বৰ্দ্ধিত ভিৰৰ প্ৰতি লক্ষ্য ৰাখি উত্তৰ-পূব সীমান্ত ৰে'লৱেই মুৰ্কংচেলেক আৰু উত্তৰ লখিমপুৰৰ মাজত এখন বিশেষ ৰেলগাড়ী চলাচল কৰিব। এই সেৱা প্ৰথম পৰ্যায়ত পহিলা মে'ৰ পৰা ৩১ অক্টোবৰলৈ ছমাহৰ বাবে কাৰ্যকৰী হ'ব। উত্তৰপূব সীমান্ত ৰেলৱে সূত্ৰত প্ৰকাশ কৰা হৈছে যে - পহিলা মে'ৰ পৰা এই ৰেলখনে দৈনিক পুৱা ৮ বাজি ৪৫ মিনিটত মুৰ্কংচেলেক ষ্টেচন এৰিব আৰু দুপৰীয়া ১২ বাজি ৫০ মিনিটত উত্তৰ লখিমপুৰ ষ্টেচন পাব। তেনেদৰে এক বাজি ২০ মিনিটত উত্তৰ লখিমপুৰৰ পৰা যাত্ৰা আৰম্ভ কৰি ৰেলখনে বিয়লি চাৰে ৫ বজাত মুৰ্কংচেলেক পাব।

000000000

অৰুণাচল প্ৰদেশৰ পূব চিয়াং জিলাৰ পাছিঘাটলৈ অতি সোনকালে গুৱাহাটীকে ধৰি বিভিন্ন ঠাইৰপৰা নিয়মীয়া বিমান সেৱা আৰম্ভ হ'ব। কালি পাছিঘাট বিমান বন্দৰত পোন প্ৰথমবাৰৰ বাবে এয়াৰ ইণ্ডিয়াৰ সহযোগী এলায়েন্স এয়াৰৰ এখন বিমান গুৱাহাটীৰ পৰা গৈ পৰীক্ষামূলক উৰণৰ বাবে পাছিঘাট বিমান বন্দৰত অৱতৰণ কৰেগৈ। এটিয়াৰ ফাৰ্টি টু বিমানখনত কালি ভাৰতীয় বিমান বন্দৰ প্ৰাধিকৰণ আৰু এলায়েন্স এয়াৰৰ কেইবাজনো জ্যেষ্ঠ বিষয়াইও যাত্ৰা কৰি পাছিঘাটত অৱতৰণ কৰে। পাছত এই পৰীক্ষামূলক উৰণৰ বাবে যোৱা বিমানখনৰ লগতে বিমানবন্দৰ প্ৰাধিকৰণৰ বিষয়াসকলক আদৰণি জনাই অৰুণাচলৰ মুখ্যমন্ত্ৰী পেমা খাণ্ডুৱে প্ৰকাশ কৰিছে যে পাছিঘাট বিমান বন্দৰত এলায়েন্স বিমান সফলতাবে অৱতৰণ কৰাতো অৰুণাচল প্ৰদেশৰ ইতিহাসত এক নতুন অধ্যায় হিচাপে বিবেচিত হৈছে।

আনহাতে, পাছিঘাটৰ পৰা নিয়মীয়া বিমান চলাচলৰ নিৰ্দিষ্ট তাৰিখ সম্পৰ্কে অৱশ্যে বিমান বন্দৰ প্ৰাধিকৰণে অতি সোনকালেই সিদ্ধান্ত গ্ৰহণ কৰিব।

000000000

কামৰূপ জিলাৰ শূৱালকুছিৰ হাস্পাতাল চকত সংঘটিত এটা ভয়াৱহ অগ্নিকাণ্ডত এটা ঔষধ গুদামত থকা ঔষধ জুইত জাহ যায়। বৈদ্যুতিক শ্বৰ্ট চাৰ্কিটৰ ফলত এই অগ্নিকাণ্ড সংঘটিত হয় বুলি আমাৰ সংবাদদাতাই জানিবলৈ দিছে।

000000000

লখিমপুৰৰ সাংসদ প্ৰদান বৰুৱাই আজি ধেমাজিত স্থাপন কৰিবলৈ লোৱা প্ৰথমখন আইন মহাবিদ্যালয়ৰ আধাৰ শিলা স্থাপন কৰে। এই আইন মহাবিদ্যালয়খনৰ বাবে জিলাখনৰ তুলসীবাৰীত প্ৰশাসনে ৮ বিঘা মাটিৰ আৱণ্টন দিছে।

000000000

আই পি এল ক্ৰিকেট প্ৰতিযোগিতাৰ আজি মুম্বাইৰ ৰাংখেড়ে ষ্টেডিয়ামত অনুষ্ঠিত হ'বলগীয়া এখন খেলত মুম্বাই ইণ্ডিয়ান্ছে ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। উল্লেখযোগ্য যে এই প্ৰতিযোগিতাত এতিয়ালৈকে মুম্বাই ইণ্ডিয়ান্ছ দলটো পইণ্টৰ তালিকাত সপ্তম আৰু হায়দৰাবাদৰ দলটো চতুৰ্থ স্থানত আছে। এই তালিকাত কিংছ ইলেভেন পাঞ্জাবে শীৰ্ষ স্থান লাভ কৰি আছে।

০০০০০০০০

সমাপ্ত